

96. ಒಳಮೀಸಲಿಗೆ ಒಮ್ಮತ

ರಾಜ್ಯದಲ್ಲಿ ಪರಿಶಿಷ್ಟ ಜಾತಿಯೊಳಗಿನ ಉಪ ಜಾತಿಗಳಿಗೆ ಒಳಮೀಸಲು ಬೇಕೇ ಬೇಕು. ನಿರ್ಲಕ್ಷ್ಯತೆ ಸಮುದಾಯಗಳಿಗೆ ನ್ಯಾಯ ಒದಗಿಸುವ ನಿಟ್ಟಿನಲ್ಲಿ ನ್ಯಾಯಾಂಗದ ಎ.ಜೆ. ಸದಾಶಿವ ಆಯೋಗದ ಜೊತೆಗೆ ಕಾಂತರಾಜ್ ವರದಿ ಮತ್ತು ನ್ಯಾಯಾಂಗದ ಎಚ್. ಎನ್. ನಾಗಮೋಹನ್ ದಾಸ್ ವರದಿಯನ್ನು ವಿಧಾನ ಮಂಡಲದಲ್ಲಿ ಮಂಡಿಸಬೇಕು ಎಂಬ ಅಗ್ರಹ ಕೇಳಬಂದಿದೆ.

ನ್ಯಾಯಾಂಗದ ಎ.ಜೆ. ಸದಾಶಿವ ಸೇರಿ ಸಮಾಜದ ನಾನಾ ಮುಖಂಡರು ಬೇಡಿಕೆ ಮಂಡಿಸಿದರು. ಪರಿಶಿಷ್ಟ ಜಾತಿಗಳ ಮೀಸಲಾತಿಯಲ್ಲಿ ಒಳಮೀಸಲು ನೀಡಬಹುದು ಎಂದು ಸುಪ್ರೀಂ ಇತ್ತೀಚೆಗೆ ಅಭಿಪ್ರಾಯಪಟ್ಟಿತ್ತು. ಇದರ ಹಿನ್ನೆಲೆಯಲ್ಲಿ ರಾಜ್ಯದಲ್ಲೂ ಒಳಮೀಸಲಿನ ಬೇಡಿಕೆ ಹೆಚ್ಚಿದೆ. ರಾಜ್ಯದ ಮಟ್ಟಿಗೆ ಸದಾಶಿವ ಆಯೋಗದ ವರದಿಯೇ ಒಳಮೀಸಲಿನ ಪ್ರಮುಖ ಆಕರ. ಆದರೆ, ಅದರಲ್ಲಿರುವ ಅಂಶಗಳ ಬಗ್ಗೆ ಊಹಾಪೋಹಗಳ ಆಧಾರದಲ್ಲಿ ಪರ ವಿರೋಧ ಚರ್ಚೆಗಳು ನಡೆಯುತ್ತಿವೆ. ಈ ಹಿನ್ನೆಲೆಯಲ್ಲಿ ಮೂರು ವರದಿಗಳನ್ನು ಮಂಡಿಸಿ, ವೈಜ್ಞಾನಿಕ ಪರಾಮರ್ಶೆಗೆ ಒಳಪಡಿಸಿ ಕೇಂದ್ರಕ್ಕೆ ಕಳುಹಿಸಿಕೊಡಬೇಕು ಎಂದು ತಜ್ಞರು, ಮುಖಂಡರು ಅಭಿಪ್ರಾಯಪಟ್ಟಿದ್ದಾರೆ.

3 ವರದಿಗಳು:

- **ನ್ಯಾಯಾಂಗದ ನಾಗಮೋಹನ್ ದಾಸ್ ಸಮಿತಿ:-** ಪರಿಶಿಷ್ಟ ವರ್ಗಕ್ಕೆ ಸೇರಿದ ವಾಲ್ಮೀಕಿ ಜನಾಂಗದ ಮೀಸಲು ಹೆಚ್ಚಳ ಪರಾಮರ್ಶೆಗೆ ನ್ಯಾಯಾಂಗದ ನಾಗಮೋಹನ್ ದಾಸ್ ಸಮಿತಿ ರಚಿಸಲಾಗಿತ್ತು. ವರದಿಯು ಎಸ್.ಟಿ. ಮೀಸಲನ್ನು ಶೇ.7ಕ್ಕೆ ಹೆಚ್ಚಿಸಬೇಕು. ಎಸ್.ಸಿಗೂ ಶೇ.2ರಷ್ಟು ಹೆಚ್ಚುವರಿ ಮೀಸಲು ಕಲ್ಪಿಸಬೇಕು. ಅಲೆಮಾರಿಗಳು, ದೇವದಾಸಿಯರ ಮಕ್ಕಳನ್ನೂ ಮೀಸಲು ವ್ಯಾಪ್ತಿಗೆ ತರಬೇಕೆಂದು ಶಿಫಾರಸ್ಸು ಮಾಡಿದೆ.
- **ಸಾಮಾಜಿಕ ಶೈಕ್ಷಣಿಕ ಸಮೀಕ್ಷೆ:-** ಸಿದ್ದರಾಮಯ್ಯ ಸರ್ಕಾರದ ಅವಧಿಯಲ್ಲಿ ಎಚ್. ಕಾಂತರಾಜ್ ನೇತೃತ್ವದ ಹಿಂದುಳಿದ ವರ್ಗಗಳ ಆಯೋಗ ಸಾಮಾಜಿಕ, ಶೈಕ್ಷಣಿಕ ಸಮೀಕ್ಷೆ ನಡೆಸಿ, ಸರ್ಕಾರಕ್ಕೆ ವರದಿ ಸಲ್ಲಿಸಿದೆ. ಜಾತಿಗಳಿಗೆ ಜನಸಂಖ್ಯೆಗೆ ಅನುಗುಣವಾಗಿ ಮೀಸಲಾತಿ ಸೌಲಭ್ಯ ಕಲ್ಪಿಸಬೇಕಾದರೆ ನಿಖರವಾದ ಅಂಕಿ-ಅಂಶಗಳು ಬೇಕು ಎಂಬ ಕಾರಣಕ್ಕೆ ಈ ಸಮೀಕ್ಷೆ ನಡೆದಿತ್ತು. ಆದರೆ, ಈ ವರದಿಯು ಬಹಿರಂಗವಾಗಿಲ್ಲ.
- **ನ್ಯಾಯಾಂಗದ ಸದಾಶಿವ ಆಯೋಗ:-** ಪರಿಶಿಷ್ಟ ಜಾತಿಯೊಳಗೆ ಒಳಮೀಸಲು ನೀಡುವುದರ ವೈಜ್ಞಾನಿಕ ಅಧ್ಯಯನಕ್ಕಾಗಿ 2005ರಲ್ಲಿ ರಚನೆಯಾದ ನ್ಯಾಯಾಂಗದ ಎ.ಜೆ. ಸದಾಶಿವ ನೇತೃತ್ವದ ಆಯೋಗ 2012ರಲ್ಲಿ ವರದಿ ನೀಡಿದೆ ಇದನ್ನು ವಿಧಾನಮಂಡಲದಲ್ಲಿ ಇನ್ನು ಮಂಡಿಸಲಾಗಿಲ್ಲ. ಇದರ ಮುಖ್ಯಾಂಶಗಳ ಆಧಾರದಲ್ಲಿ ಪರ-ವಿರೋಧ ಚರ್ಚೆಗಳು ಜೋರಾಗಿ ನಡೆಯುತ್ತಿವೆ.

ಆಧಾರ: ವಿಜಯ ಕರ್ನಾಟಕ, ದಿನಾಂಕ:13.09.2020